

АНДРЭЙ ЗАХАРАНКА

## Хоку

### ЦЭРКАЎКА НА МОГІЛКАХ

*Бітага звона  
Важкі, іржавы язык  
Вецер гайдае.*

*Пяе салоўка  
Над могілкамі ўсьцяж.  
Чаму так гучна?*

*Вецер у лесе.  
Нібыта шоргае дождж.  
Вочы заплюшчу.*

*Ў сэрцы збалелым  
Колішняй радасьці сьлед  
Ці адшукаю?*

*Цэрква старая.  
Могілка. За крыжамі —  
Вёскі ускраек.*

*Дзедава хата.  
Стрэла мяне пустая  
Лава ля плоту.*

*Дужае вецер.  
Зьела палову неба  
Шэрая хмара.*

---

*Андрэй Захаранка нарадзіўся 8 лютага 1974 году ў Новасібірску. У 1996 годзе скончыў геаграфічны факультэт БДУ, а ў 1999-м — аспірантуру пры ім. У 2000 годзе апублікаваў у «ARCHE апавяданьне «Кроніка аднае аблогі».*

## ЛІТАРАТУРА

### ЛЕТНЯЯ НОЧ

*Даўнейшы хутар.  
Ля сажалкі на ўзьлеску  
Адзін падмурак.*

### РАЗГЛЯДАЮЧЫ СТАРЫЯ ФАТАГРАФІІ

*Сэрца заняла.  
Твар яе любы йзноў  
Раптам убачыў.*

### ПАСЬЛЯ ДАЖДЖУ

*Торгае вецер  
Важкае лісьце дарма.  
Дрэвы замёрлі.*

### ГРАФСКАЯ ПУШЧА НАД НЁМАНАМ

*Гронкі парэчак.  
Вільгацьцю дыхае дол.  
Цьмяныя шаты.*

### МРОЯ

*Ліпеньскі вечар.  
Сёньня прыдумаю я  
Ейныя вусны.*

### ЛЕТНІ ТУМАН

*Абярнула ноч  
На вільготны дол  
Малака гладыш.*

ЛІПЕНЬСКАЯ НОЧ

*Ясная поўня.  
Ценю уласнаму я  
Хоку чытаю.*

СТАРАЯ БЯРОЗА ЛЯ ТОКУ

*Шэпча лістота.  
Туліцца поўня ў яе  
Сьветлыя шаты.*

*Сьцісну ў далоні  
Горкі тутэйшы палын.  
Сьлёзы расстанья.*

*Конік сакоча.  
У срэбнай паўцемры адзін.  
Месяц узьняўся.*

*Бараўцы—Менск, 1999—2003*